

## തീരുമാനങ്ങൾ

“എന്താ ചെയ്യുക? ഒരു തീരുമാനം എടുക്കാൻ പറുന്നില്ല. ആകെക്കൂടി ഒരു വല്ലായ്മ.” പലരുടെയും ആവലാതിയാണിത്.

തനിക്ക് ഒരു വീട് പണിയാനായി പ്ലാനും പദ്യതിയും തയാറാക്കി അതു മായി വർഷങ്ങളോളം നടന്ന ഒരാളെ ഓർത്തുപോവുകയാണ്. അത്രയും കാലം അയാൾ ആ വീടുമായി ബന്ധപ്പെട്ട സ്ഥലം, അയൽപക്കം, യാത്രാസൗകര്യം തുടങ്ങി എല്ലാ സംഗതികളെയും മനസ്സിൽ കണക്ക് കൂട്ടിക്കഴിഞ്ഞിരുന്നു.

ആവശ്യങ്ങളും അവയുടെ നിർവഹണവുമാണ് തീരുമാനങ്ങളുടെ കാര്യം. അവ ജീവിതത്തിന്റെ സർവസ്വവുമാണ്.

യഥാസമയത്ത് തക്കതായ തീരുമാനം എടുക്കാനുള്ള കഴിവാണു നമ്മുടെ ജീവിതവ്യവഹാരങ്ങളുടെ വിജയത്തിനു പിന്നിലെ പ്രധാനഘടകം. യുക്തമായ തീരുമാനം എത്ര കണ്ട് വൈകുന്നുവോ അതിനനുസരിച്ച് നഷ്ടവും ഉറപ്പാണ്.

കാര്യങ്ങളെ വകതിരിക്കാനും തക്ക സമയത്ത് യുക്തമായ തീരുമാനം എടുക്കാനുമുള്ള കഴിവ് പല ഘടകങ്ങളെയും ആശ്രയിച്ചിരിക്കുന്നു. അതിൽ പ്രധാനം ജന്മസിദ്ധമാണ്. ഓരോ കാര്യത്തെയും സംബന്ധിച്ച അവബോധവും വിജ്ഞാനവും അതിന്റെ പരിപോഷിപ്പിക്കുന്ന ഘടകങ്ങളാണ്.

ആസൂത്രണപാടവത്തോടെ കാര്യങ്ങളെ നോക്കിക്കാണുകയെന്നതാണ് പ്രധാനം. ഒരു കാര്യത്തെ സംബന്ധിച്ചും ഒട്ടും ധാരണയില്ലാത്ത ആളുകളെയാണ് തീരുമാനം എടുക്കാൻ കഴിയാത്ത സാഹചര്യം നേരിടുക. പല ജാതി ചിന്തകളും അലട്ടുന്ന വ്യക്തികൾക്കും അസ്വസ്ഥതയുള്ളവർക്കും കാനോം ഈ തകരാറുകൾ. വ്യക്തികളെ മാത്രമല്ല, ഭരണ കൂടങ്ങളെപ്പോലും ഈ തകരാറ് ബാധിക്കാറുണ്ട്.

തീരുമാനം ഏതെങ്കിലും വിധത്തിൽ ആവുകയല്ല, കടമ തീർക്കാൻ ചെയ്യുക യുമല്ല വേണ്ടത്. അതിന്റെ വരുവരായ്കകൾ നല്ലപോലെ മനസ്സിൽ കാണുക തന്നെവേണം. അതിനാണ് വീണ്ടുവിചാരം എന്നു പറയുന്നത്.

തീരുമാനങ്ങളെ സ്വാധീനിക്കുന്ന പ്രധാന ഘടകമാണ് ധിറുതിയും ആവേശവും. മിക്കപ്പോഴും അവിവേകത്തോടെയുള്ള ചുവടുവെപ്പും അതിനെ സ്വാധീനിക്കാറുണ്ട്. അപ്പോഴാണ് നമ്മുടെ തീരുമാനം നമുക്ക് തന്നെ പാരയാവുക.

തീരുമാനം സുതാര്യമാകണം. പെട്ടെന്ന് ചാടിവിണുകൊണ്ടുള്ള ഒരു ചുവടുവെപ്പും ഉണ്ടാകാൻ പാടില്ല.

ഒരു പാട് കാര്യങ്ങളെ ആശ്രയിച്ചാണ് തീരുമാനം കിടക്കുന്നതെന്ന് സൂചിപ്പിച്ചു. ഒട്ടേറെ ഘടകങ്ങളും തീരുമാനങ്ങളുടെ വിജയത്തിന് പിൻബലമായി വരുന്നുണ്ട്. വീടിന് അയൽപക്കം ഉദാഹരണം. അയൽപക്കം നല്ലതല്ലെങ്കിൽ പിന്നെ ആ വീട് എത്ര കേമമായിരുന്നാലും കൊള്ളാം അവിടെ സ്വസ്ഥത ലഭിക്കുകയില്ല. കല്യാണം കഴിഞ്ഞിട്ടല്ല പെണ്ണിനെ കാണേണ്ടത്. ഇത്തരം കുറേ ഘടകങ്ങൾ നമ്മുടെ തീരുമാനങ്ങളെ ചുറ്റിപ്പറ്റി നിലകൊള്ളുന്നുണ്ട്.

ഒരു കാര്യവും ആവേശത്തിന്റെ പേരിൽ തീരുമാനിക്കരുത്. എല്ലാം തികഞ്ഞ ബോധ്യത്തോടെ പഠിക്കുകയും വിലയിരുത്തുകയും ചെയ്തശേഷം തീരുമാനിക്കുക, താൻ അത് ചെയ്യണോ വേണ്ടയോ എന്ന്. എന്നിട്ട് ദൈവത്തിൽ ഭരമേല്പിക്കുക. പിന്നീട് സംഭവിക്കുന്നതിൽ പൊരുത്തപ്പെടുക. തനിക്ക് വിധിച്ചത് അതാണെന്ന് ആശ്വസിക്കുക. എങ്കിൽ എടുത്ത തീരുമാനത്തിൽ വേദനയോ അസ്വസ്ഥതയോ ഉണ്ടാവുകയില്ല.